

نام کتاب : قرآن کا پیغام

مصنف : خرم مراد

طبع اول : دسمبر ۱۹۹۷ء

تعداد : ۱۰۰۰۰

کوڈ : 00061

ناشر : منشورات 'منصورہ' ملتان روڈ، لاہور۔ ۵۴۵۷۰

فون: 5434909-5425356

فیکس: 042-5432194

ای میل: manshurat@hotmail.com

مطبع : سلیم تنویر پریس، ریٹی گن روڈ، لاہور۔

قیمت : ۵ روپے

ساری عظمت اور بزرگی صرف اللہ تعالیٰ اور اس کے کلام کے لیے ہے۔ قرآن مجید اللہ کی سب سے بڑی رحمت ہے، جو اس نے اپنے بندوں کو عطا فرمائی۔ ہم مسلمان بڑے خوش نصیب ہیں، کہ اللہ نے یہ نعمت ہمارے سپرد فرمائی ہے۔ اس نعمت کی متبادل دنیا کی کوئی اور نعمت نہیں ہو سکتی۔ اللہ تعالیٰ اس بارے میں خود فرماتا ہے: اے لوگو! تمہارے پاس تمہارے رب کی طرف سے نصیحت آگئی ہے۔ یہ وہ نصیحت ہے جو ان سارے امراض کے لیے شفا ہے، جو تمہارے سینوں اور دلوں میں پائے جاتے ہیں۔ جو اس کتاب کو مان لیں، یہ انھیں راستہ بتاتی ہے اور ان پر رحمت کی راہیں کھولتی ہے۔ قرآن پاک میں ہے:

قل بفضل اللہ وبرحمته فبذلک فلیفرحوا۔ ہو خیر مما یجمعون (یونس ۵۸:۱۰)

”یہ صرف اللہ کا فضل اور اس کی رحمت ہے کہ یہ نعمت تمہیں نصیب ہوئی۔ پس یہ وہ چیز ہے جس پر لوگوں کو چاہیے کہ خوشیاں منائیں۔ جتنی بھی چیزیں دنیا میں لوگ سمیٹتے

ہیں، قرآن کی نعمت، ان سب سے زیادہ بہتر اور قیمتی ہے۔“ قرآن مجید سے زیادہ بڑی کوئی نعمت ایسی نہیں ہے، جو خوشی، مسرت اور جشن کی مستحق ہو۔ یہی وجہ ہے کہ اللہ تعالیٰ نے ہماری خوشی کے سب سے بڑے دن کو قرآن مجید کے ساتھ وابستہ کر دیا ہے۔ رمضان المبارک کا پورا مہینہ قرآن مجید کی نعمت سے منسوب کر دیا ہے۔ روزے رکھے جاتے ہیں اور راتوں کو قیام ہوتا ہے۔ مسجد مسجد قرآن مجید کی تلاوت سے معمور، ایمان پرور محفلیں آراستہ ہوتی ہیں اور جب رمضان کا مہینہ ختم ہوتا ہے، تو اللہ تعالیٰ کے اس فرمان کے مطابق: **فبذلک فلیفرحوا**، اگر جشن منانا ہے اور خوشیاں منانا ہیں، تو وہ یہی ایک نعمت ہے، جس پر کہ شکر ادا کرنا چاہیے۔ **ولتکملوا العدة ولتکبروا اللہ علی ما هدکم ولعلکم تشکرون** (البقرہ ۱۸۵:۲) ”تاکہ تم روزوں کی تعداد پوری کرو اور اللہ نے جو ہدایت (رمضان المبارک کے مہینے میں) تمہیں دی ہے، اس پر اس کی کبریائی بیان کرو اور اس کا شکر کرو۔“

اسی لیے جب رمضان کا مہینہ ختم ہوتا ہے، تو مسلمانوں کی زبانوں پر، **اللہ اکبر، اللہ اکبر، لا الہ الا اللہ، واللہ اکبر اللہ اکبر وللہ الحمد** کا ایمان پرور نغمہ جاری ہو جاتا ہے۔ یہ تکبیر کس بات کی تکبیر ہے؟ یہ اللہ کی کبریائی کا بیان کس لیے ہو رہا ہے؟ یہ حمد اور شکر کا ترانہ کس چیز کے لیے گایا جا رہا ہے؟ یہ قرآن مجید کے لیے ہے۔

سوال پیدا ہوتا ہے کہ پھر دوسری عید کس لیے ہوئی؟ دوسری عید بھی دراصل قرآن مجید کے لیے ہی ہے۔ رمضان کا سوچتے ہی ذہن میں روزوں کا تصور آتا ہے۔ حقیقت یہ ہے کہ رمضان کی ساری عظمت قرآن مجید ہی کی وجہ سے ہے۔ عید بھی اسی لیے ہے کہ قرآن مجید کا جشن منایا جائے۔ یہ نزول قرآن کی سالگرہ ہے، جو سارا عالم اسلام مناتا ہے۔ دوسری عید کے بارے میں صحیح بخاری کی روایت ہے: ”ایک یہودی نے حضرت عمرؓ سے کہا کہ تمہاری کتاب میں ایک آیت ایسی ہے، کہ اگر یہ ہم پر نازل ہوتی تو ہم اس دن کو اپنا یوم عید بنا لیتے۔ پوچھا وہ آیت کون سی ہے؟ کہا کہ وہ آیت ہے: **الیوم اکملت لکم**

دینکم واتعمت علیکم نعمتی ورضیت لکم الاسلام دینا (العائدہ ۵:۳) ”آج میں نے تمہارے دین کو تمہارے لیے مکمل کر دیا ہے اور اپنی نعمت تم پر تمام کر دی ہے اور تمہارے لیے اسلام کو تمہارے دین کی حیثیت سے قبول کر لیا ہے۔“ حضرت عمرؓ فرماتے ہیں کہ مجھے یاد ہے کہ یہ آیت کب نازل ہوئی اور کہاں نازل ہوئی اور نبی کریمؐ اس وقت کہاں موجود تھے؟ یہ عرفہ کا دن تھا، عرفات کا میدان تھا، حج کا دن تھا اور عید قربان سے ایک دن پہلے اللہ تعالیٰ نے اس آیت کو نازل فرمایا۔“

اگر غور کیا جائے تو پہلی عید نزول قرآن کے آغاز کی سالگرہ ہے اور دوسری اللہ تعالیٰ کی اس نعمت کے مکمل ہو جانے کی خوشی کے اظہار کا دن ہے۔

قومیں اپنے تہوار ان چیزوں کا شکر ادا کرنے کے لیے مناتی ہیں، جن کے ساتھ ان کی اجتماعی زندگی کا پورا وجود اور تشخص وابستہ ہوتا ہے۔ عیسائی سمجھتے ہیں کہ ان کی ملت کا وجود حضرت عیسیٰؑ کے دم سے قائم ہے۔ اپنے عقیدے کے مطابق وہ ان کی پیدائش کے دن، ان کے مصلوب ہونے کے دن اور ان کے دوبارہ جی اٹھنے کے دن کو، عید کے طور پر مناتے ہیں۔ یہودی سمجھتے ہیں کہ جس دن اللہ تعالیٰ نے ان کو فرعون کے جبر و تسلط سے آزادی دلا کر دریائے نیل پار کرایا، وہ دن ان کے لیے عید کا دن ہے۔۔۔ لیکن مسلمانوں کے نزدیک اگر کوئی شخص ایسا تھا، جس کی زندگی عید کی مستحق ہو سکتی تھی تو اس ہستی سے بڑھ کر کون سی ہستی تھی کہ جو اللہ کا آخری نبیؐ ہے، جو رحمت للعالمینؐ ہے، جو خدا کا حبیب اور بندوں کا محبوب ہے۔ لیکن اللہ نے اپنی کتاب کے نزول کے دن ہی کو خوشی اور جشن کا دن قرار دیا۔

کچھ قومیں عید اس وقت مناتی ہیں، جب موسم سرما کی طویل تاریک راتیں گزرنے لگتی ہیں، اور بہار کے خوشگوار دن آنے لگتے ہیں۔ کونسلیں پھوٹی ہیں اور سبزہ نکلتا ہے۔ کہیں ”نوروز“ اور کہیں ”بنت“ کا تہوار منایا جاتا ہے۔ لیکن اللہ تعالیٰ نے مسلمانوں کے لیے اس گھڑی کو یوم جشن قرار دیا، جب تاریکی، جہالت اور جھوٹے خداؤں کی غلامی کی

تاریک رات چھٹ گئی اور اللہ تعالیٰ کی وحدانیت اور توحید کا نور انسانوں کے سامنے طلوع ہوا۔ ان غلامیوں کی زنجیریں توڑ کر جب ایک اللہ کی اطاعت کا شعور بیدار ہوا تو انسان نے عدل، احترام، مساوات، امن اور آزادی کے نئے موسم بہار کی دنیا میں قدم رکھا۔

یہ چیز اس بات کو ظاہر کرنے کے لیے بالکل کافی ہے، کہ اس امت کو بنانے والے خالق کے نزدیک، اس امت کی پوری زندگی جس چیز سے وابستہ ہے، وہ اللہ کی کتاب ہے۔ اس امت کا تشخص، اس کا وجود، اس کی زندگی، اس کا عروج و زوال، اس کی بلندی اور پستی، اس کی خوشحالی اور پسماندگی، یہ سب کا سب اسی کتاب کے ساتھ وابستہ ہے۔ یہ کوئی شاعری نہیں ہے بلکہ مسلمانوں کی چودہ سو سال کی تاریخ اس بات پر گواہ ہے۔ یہی حقیقت ان کی زندگی کی سب سے بڑی حقیقت ہے۔

مسلمانوں نے جب بھی اس کتاب سے رشتہ جوڑا، وہ دنیا میں معزز، سر بلند اور خوشحال ہوئے۔ اور جب انہوں نے اس کتاب سے رشتہ توڑا تو وہ دنیا میں ذلیل، پسماندہ اور غریب ہوئے۔ دور اول کو لیجیے یا اس کے بعد آنے والے ادوار کو دیکھیے، تاریخ اپنے آپ کو اسی طرح دہراتی رہی ہے۔ اللہ تعالیٰ کی مشیت کو اس بات سے کوئی دلچسپی نہیں کہ دنیا کی حکومت عربوں کے ہاتھ میں آئے یا ترکوں کے ہاتھ میں چلی جائے، اقتدار عباسیوں کے ہاتھ میں آئے یا عثمانیوں کے پاس رہے، سلجوق تخت پر بیٹھیں یا مغل حکومت کریں، حق تعالیٰ کی سنت میں اسے کوئی اہمیت حاصل نہیں۔ اس لیے کہ جب قرآن مجید نازل ہوا، اقتدار اور حکومت کے آنے جانے کا یہ عمل تو اس وقت بھی برابر جاری تھا۔ اللہ تعالیٰ نے قرآن کے سائے میں کوئی امت مبعوث کی تو اس لیے کہ وہ اس خالق و مالک کے پیغام کی علم بردار اور ہدایت کی حامل بنے۔ اس کی امانت دار بنے اور اس کا بوجھ اٹھائے۔ خود اس پر عمل کرے اور دنیا کے سامنے گواہ بن کر کھڑی ہو۔

اس امت کی زندگی میں مرکزی حیثیت اس دن کو حاصل ہوئی جس دن غار حرا میں اللہ تعالیٰ نے اپنے نبیؐ کے سپرد اس کتاب کا پہلا پیغام کیا۔ اس کے بعد وقتاً فوقتاً یہ پیغام

نازل ہوتا رہا۔۔۔ وہ پیغام جو صرف ایک شخص کی زبان سے جاری ہوا تھا اور جس پر لبیک کہنے والے مٹھی بھر لوگ تھے، جو غلام، کمزور اور غریب تھے، جو عرب کے بڑے بڑے سردار یا بہت پڑھے لکھے لوگ بھی نہیں تھے، جن کے پاس نہ دولت کے ڈھیر جمع تھے اور نہ سرداری کی کلاہیں ان کے سروں پر بچی ہوئی تھیں۔ اس پیغام کی پہلی پکار پر بس یہی مٹھی بھر لوگ جمع ہوئے تھے۔ تب کون کہہ سکتا تھا کہ غار حرا میں سنی جانے والی یہ آواز، چند ہی برسوں میں دنیا کے ایک سرے سے دوسرے سرے تک گونجے گی۔ اس پیغام کو خلوص نیت اور خلوص عمل سے ماننے والے افراد، دنیا کے امام اور لیڈر بن جائیں گے۔

مکی زندگی کے ابتدائی دنوں کا واقعہ ہے: خباب بن ارتؓ ایک بے کس غلام تھے۔ وہ ایمان لائے تو ان کا آقا ایمان لانے کے جرم میں انھیں باندھ کر آگ کے انگاروں پر لٹاتا تھا اور پیٹھ کی چربی کے پگھلنے سے دکھتے انگارے بچھ جایا کرتے تھے۔ وہ فرماتے ہیں کہ اس حالت میں، میں نبی رحمت صلی اللہ علیہ وسلم کی خدمت میں حاضر ہوا، اور میں نے کہا: ”یا رسول اللہ! مظالم کی حد ہو گئی۔ آپ ہمارے لیے دعا کیجیے۔“ نبی کریمؐ چادر اوڑھے خانہ کعبہ کے دروازے سے ٹیک لگائے بیٹھے تھے۔ یہ بات سن کر ان کا چہرہ اس طرح سرخ ہو گیا جیسے کسی نے انار کے دانے آپ کے چہرے پر نچوڑ دیے ہوں۔ آپ اٹھ کر بیٹھ گئے اور فرمایا: ”اے خباب! تم سے پہلے جن لوگوں کو یہ امانت دی گئی تھی، ان کو ہر طریقے سے ستلایا گیا، یہاں تک کہ لوہے کی کنگھیوں سے ان کی ہڈیوں سے گوشت تک نوج لیا گیا، ان کو آگ کے گڑھوں میں پھینکا گیا، آرے لا کر انھیں دو ٹکڑے کر دیا گیا، لیکن وہ لوگ اپنے ایمان پر ثابت قدم رہے۔ اللہ کی قسم! میرا کام مکمل ہو کر رہے گا۔ یہاں تک کہ ایک عورت عرب کے ایک سرے سے دوسرے سرے تک جائے گی، اور کوئی اس کو آنکھ اٹھا کر دیکھنے والا نہیں ہو گا۔“

حاتم طائی، عرب کے مشہور قبیلہ طے کے سردار اور اپنی فیاضی میں مشہور تھے۔ مذہبی اعتبار سے وہ عیسائی تھے۔ ان کے بیٹے عدی بن حاتم تھے۔ وہ کہتے ہیں: ”مجھے سب سے

زیادہ اگر کوئی چیز ناپسند تھی تو وہ محمد رسول اللہ کی ذات اور آپ کی دعوت تھی۔ جب آپ نے میرے قبیلے پر بھی تسلط حاصل کر لیا تو میں بھاگ کھڑا ہوا۔ پھر میں نے سوچا کہ مجھے جا کر بات تو سنی چاہیے۔ اگر یہ بات اچھی ہوئی تو میرے فائدے کی ہوگی اور اگر غلط ہوئی تو مجھے کیا نقصان ہوگا؟ چنانچہ میں آپ کی خدمت میں حاضر ہوا۔ میں جب مدینہ میں داخل ہوا تو لوگ پکار اٹھے کہ عدی بن حاتم آگئے، عدی بن حاتم آگئے! لوگوں کو بڑی خوشی ہوئی، مگر تعجب بھی ہوا کہ یہ کیسے آگئے؟“ فرماتے ہیں کہ حضور نے میرا ہاتھ پکڑا، اپنے ہاں لے گئے۔ مجھے گدی لے پر بٹھایا، خود میرے ساتھ بیٹھے اور فرمایا: ”عدی! اسلام لاؤ اور مجھے معلوم ہے کہ تم اسلام کیوں نہیں لاتے؟ تم سوچتے ہو کہ یہ مٹھی بھر لوگ جن پر ہر طرف سے دشمن یلغار کیے ہوئے ہیں اور جن کو ہر طرف سے خوف اور جنگ کا خطرہ درپیش ہے، یہ تھوڑے سے لوگ جو مدینہ کے اندر محصور ہیں، یہ دنیا میں کیا کر سکیں گے؟ لیکن عدی! میں تم کو بتاتا ہوں کہ صنعا (عرب کے ایک سرے پر واقع تھا، وہاں) سے ایک عورت مکہ تک جائے گی اور بالکل محفوظ ہوگی۔ قیصر و کسریٰ کی بڑی بڑی سلطنتوں کے خزانے تم نے دیکھے ہیں، یہ سب میری امت کے ہوں گے۔ اور میں تم کو بتاؤں ایک وقت آئے گا کہ ایک آدمی ہاتھ میں سونالے کر نکلے گا اور کوئی اس کو لینے والا نہیں ہوگا۔“ عدی کہتے ہیں کہ میں نے یہ تینوں پیش گوئیاں اپنی آنکھوں سے پوری ہوتی دیکھیں۔

جب مٹھی بھر مسلمان مکہ میں تھے اور وہ مارے پیٹے جاتے تھے، ریت پر لٹائے جاتے تھے، انھیں پتھروں سے مارا جاتا تھا، اس وقت جو کلمہ حضور کی زبان پر تھا وہ یہ تھا کہ لوگو! لا الہ الا اللہ کہو تو عرب و عجم تمہارے قدموں پر ہوں گے۔ سفر ہجرت کے موقع پر جب آپ حضرت ابو بکرؓ کے ساتھ تھے، سراقہ آپ کے قریب پہنچا تو آپ نے فرمایا: ”سراقہ! ایک دن آئے گا، کسریٰ کے کنگن تمہارے ہاتھوں میں ہوں گے۔“ اگر تاریخ کے عام مادی پیمانوں سے نپا جائے تو یہ جنون کی بات تھی کہ مکہ میں بیٹھ کر مٹھی بھر آدمی اس بات کا دعویٰ کریں کہ قیصر و کسریٰ کی حکومتیں ان کے پاؤں تلے ہوں گی! یہ بالکل ایسے ہی ہے جیسے یہاں بیٹھ

کر کوئی آج یہ دعویٰ کرے کہ بہت جلد وہ دن آنے والا ہے جب امریکہ، روس اور برطانیہ سب ہمارے قدموں کے نیچے ہوں گے۔ یہ سن کر لوگ کہیں گے کہ یہ پاگل اور مجنون آدمی ہے جو ایسی بات کہہ رہا ہے۔ لیکن مسلمانوں کو اس بات کا یقین تھا کہ نبی کریمؐ کی کوئی بات غلط نہیں ہو سکتی اور قرآن مجید نے جس بات کا وعدہ کیا ہے، وہ پورا ہو کر رہے گا۔ اس پیغام نے ان لوگوں کو اس بات کا یقین دلایا تھا کہ یہ گھڑی تو بہر حال آنے والی ہے۔

قرآن عظیم سے اس تعلق اور وابستگی کے نتیجے میں امت مسلمہ کو جو روحانی ترقی اور اخلاقی بلندی نصیب ہوئی اور ان کے حصے میں سیرت و کردار کی جو پختگی آئی، وہ نعمت قیصر و کسریٰ تو کیا، دنیا بھر کی حکومتوں سے زیادہ بیش قیمت تھی۔ اور بالآخر قیصر و کسریٰ کی حکومتیں بھی ان کے قدموں کے نیچے آگئیں۔ یہ سب اس قرآن مجید سے تعلق کا فیضان تھا جو دنیا کی ہر نعمت سے بہتر ہے۔

غور کیجیے، انسان دولت سمیٹے، مکانات تعمیر کرے، محلات بنائے، انڈسٹری لگائے یا اس کے پاس ہزاروں ایکڑ پر مشتمل جاگیریں ہوں مگر یہ سب چیزیں نہ اسے سکون کی دولت دے سکتی ہیں اور نہ آخرت میں کامیابی کی ضمانت فراہم کر سکتی ہیں۔ ہاں، سب سے بہتر اگر کوئی چیز اس نعمت کی ضامن ہے تو وہ صرف قرآن مجید ہے۔ قرآن مجید کے ذریعے جو نعمتیں آدمی کے حصے میں آنے والی ہیں، وہ کبھی ختم نہیں ہوں گی۔ انھیں کوئی زوال نہیں ہے، انھیں کوئی فنا نہیں ہے اور وہ کبھی چھٹنے والی نہیں ہیں۔

دنیا بھر کے کارخانے، دولت کے ڈھیر، عالی شان محلات، سرسبز باغات، لمبے چوڑے کھیت، ان کا تعلق تو انسان سے بس اتنا ہی ہے کہ سانس اندر جاتی ہے اور باہر آتی ہے اور جس دن یہ اندر اور باہر جانا بند کر دے تو یہ سب ہاتھ سے گیا۔ سوال یہ ہے کہ کون سی چیز ہمیشہ ٹھہر سکتی ہے۔ اگر دس کروڑ روپے کا بینک بیلنس بھی کسی کے پاس ہو مگر اس کے جسم میں جان نہیں تو ظاہر ہے کہ اس کے ہاتھ ایک چیک پر دستخط نہیں کر سکتے۔ اگر مکان میں

سو کرے بھی ہوں تو وہ بستر پر دوبارہ نہیں لیٹ سکے گا۔ اور اگر الماری میں پچاس لباس بھی لٹکے ہوئے ہوں مگر اس لمحے تو صرف دو سفید چادریں ہی اس کا مقدر ہوں گی۔ جو آدمی مال و اسباب سمیٹتا ہے، وہ اس بات کو نظر انداز کرتا ہے کہ یہ سب عارضی، فنا ہونے والا اور ختم ہونے والا ہے۔ اس کے برعکس قرآن مجید جو راستہ کھولتا ہے، وہ تو ابدی نعمتوں کا راستہ ہے، جو کبھی ختم ہونے والی نہیں ہیں۔ جس میں انسان کے لیے کوئی موت نہیں ہے۔ اس کے پھل، درخت اور سائے ہمیشہ کے لیے ہیں۔ اس کی نعمتیں ہمیشہ باقی رہنے والی ہیں۔ جو لوگ اس میں جائیں گے وہ ہمیشہ اس کے اندر رہیں گے (ہم فیہا خالدون)۔

قرآن نے دور اول کے انسانوں کو اس طرح بدل دیا کہ آپ اس کا تصور بھی نہیں کر سکتے۔ مگر جب آپ اس کا سوچیں کہ اس نے کیسے بدل دیا تو پھر اپنے بارے میں سوچنا ہو گا کہ ہم کیوں نہیں بدلتے؟

رمضان المبارک کا مہینہ شروع ہوتا ہے، اور ختم ہو جاتا ہے۔ جیسے انسان ہم پہلی رمضان کو تھے، ویسے ہی انسان ہم ۳۰ ویں تاریخ کو بھی ہوتے ہیں۔ ہم مہینہ بھر کھڑے ہو کر قرآن مجید سنتے ہیں اور جیسے انسان ہم اس کو سننے سے پہلے تھے، ویسے ہی ہم اس کو سننے کے بعد بھی رہتے ہیں۔ لیکن قرآن مجید کو جو پہلے سننے والے تھے، ان کی کیفیت کے بارے میں تو قرآن کہتا ہے:

الذین اذا ذکر اللہ وجلت قلوبہم (الحج ۳۲:۳۵)

”جب اللہ کا ذکر کیا جاتا ہے، ان کے دل کانپ اٹھتے ہیں۔“

تری اعینہم تفیض من الدمع مما عرفوا من الحق (المائدہ ۵:۸۳)

”تم دیکھتے ہو کہ ان کی آنکھوں سے آنسو بننے لگتے ہیں، اس لیے کہ وہ حق کو پہچان جاتے ہیں۔“

اللہ نزل احسن الحدیث کتبا متشابہا مثنیٰ تقشعر منه جلود الذین یخشون ربہم

- ثم تلین جلودہم وقلوبہم الی ذکر اللہ (الزمر ۳۹:۲۳)

”اللہ نے بہترین کلام اتارا ہے، ایک ایسی کتاب جس کے تمام اجزا ہم رنگ ہیں اور جس میں بار بار مضامین دہرائے گئے ہیں۔ اسے سن کر ان لوگوں کے روٹھے کھڑے ہو جاتے ہیں جو اپنے رب سے ڈرنے والے ہیں، اور پھر ان کے جسم اور ان کے دل نرم ہو کر اللہ کے ذکر کی طرف راغب ہو جاتے ہیں۔“

گویا کہ جسم کے روٹھے کھڑے ہو جاتے ہیں، کھال سخت پڑ جاتی ہے، دل نرم پڑ جاتے ہیں۔ یہ اثر ان کے جسم پر پڑتا ہے، جو اسے سوچ سمجھ کر، وابستگی اور وارفتگی سے پڑھتے ہیں۔ قرآن ہمارے ہاں اس معاشرے میں آج بھی پڑھا جاتا ہے۔ ہم اس کی ورق گردانی کرتے ہیں۔ جلدی جلدی ختم قرآن کی محفلیں بھی منعقد ہوتی رہتی ہیں۔ مگر کیا، کسی کا دل نرم پڑتا ہے؟ کسی کی آنکھوں میں نمی آتی ہے؟ کسی کے روٹھے کھڑے ہوتے ہیں؟ کسی کو یہ احساس ہوتا ہے کہ جو کلام پڑھا جا رہا ہے، وہ رب السموت والارض کا کلام ہے؟ نہیں، ہم تو یہ چاہتے ہیں کہ جلدی سے جلدی یہ پارہ، یہ منزل اور قرآن ختم ہو۔ اگر تراویح دو منٹ لمبی ہو جائے، تو ہم امام سے کہتے ہیں کہ ”ذرا مختصر کرو، جلدی کرو۔“ اگر کسی فرد کو وزیر اعظم، وزیر اعلیٰ، گورنر، یا ڈپٹی کمشنر اپنی مجلس میں بلائے تو کیا وہ اتنی ہی بے دلی کے ساتھ ایسے ہی جائے گا؟ اتنی ہی جلدی سے بھاگ آنے کی فکر کرے گا؟ نہیں، بلکہ وہ تو گھنٹوں پہلے جائے گا۔ لباس کو ٹھیک کرے گا۔ کبھی واسٹ دیکھے گا، کبھی شیروانی کی کریم دیکھے گا، کبھی ٹائی کی ٹاٹ دیکھے گا کہ ٹھیک سے بندھی ہے یا بیٹھی ہوئی ہے۔ پہلے سے پہنچ کر انتظار کرے گا۔ اس کے ذاتی معاون سے بار بار پوچھے گا، کب وقت آئے گا اور کب وہ اندر جائے گا۔ یہ تو حال ہے ان کے ساتھ، جو انسان کو کچھ نہیں دے سکتے۔ ان کے ہاتھ میں نفع نقصان پہنچانے کا ذرہ برابر بھی اختیار نہیں۔ لیکن وہ کہ جس کے ہاتھ میں کائنات کا سارا اختیار ہے، ساری قوت اور ساری طاقت ہے، اس سے ہماری بے نیازی کا یہ انداز ہے، اس کے کلام سے ہماری بے رخی کا یہ عالم ہے، کہ نہ ہم اس کو سننا چاہتے ہیں اور نہ پڑھنا چاہتے ہیں۔ نہ ہم اس کو سمجھنا چاہتے ہیں اور نہ اس پر غور و فکر کرنا چاہتے

اس کے پہلے سننے والوں کی جو کیفیت قرآن مجید نے بیان کی ہے، وہ ہم سب کے سامنے ہے۔ قرآن مجید کا جو حصہ نازل ہوتا، اور ان کی محفلوں میں سنایا جاتا، وہ سمجھتے تھے کہ یہ ہمارے عمل کرنے کے لیے آ رہا ہے۔ یہ محض سننے یا سرد دھننے کے لیے نہیں آ رہا۔ اس لیے وہ اس کے رنگ میں رنگ جاتے، اس کی چلتی پھرتی تصویر بن جاتے اور ان کی زندگی اس کی تفسیر ہو جاتی تھی۔ بعض صحابہ کرام رضی اللہ تعالیٰ عنہم کہتے ہیں: ”ہم نے سورۃ البقرہ دس سال میں ختم کی“۔ لوگ اب یہ چاہتے ہیں کہ شبینہ کی ایک مجلس میں پورا قرآن مجید سن کر ختم کر دیں۔ بعض صحابہؓ کہتے ہیں: ”ہم آٹھ آیتیں سیکھتے تھے، ان کو اچھی طرح سمجھتے تھے، ان کے اوپر عمل کرتے تھے، ان کو محفوظ کرتے تھے۔ اس کے بعد ہم اگلی آٹھ آیتیں سیکھتے تھے، اور اس طریقے سے ہی ہم نے پوری سورۃ البقرہ ختم کی“۔ اس طرح سے جب انہوں نے قرآن کریم کو جذب کر لیا اور محمد رسول اللہؐ کی صحبت میں بیٹھ کر ان کی شخصیتیں بدل گئیں تو دنیا نے دیکھا کہ اللہ تعالیٰ نے ان کو کن کن انعامات سے نوازا۔ آخرت میں اللہ نے ان سے جن انعامات کا وعدہ فرمایا تھا، سردست اس کا ذکر چھوڑ دیجیے۔ اس نے تو دنیا کے مسائل کے بارے میں بھی یہی کہا ہے کہ ولوان اهل القرى امنوا واتقوا لفتحنا عليهم بركة من السماء والارض (الاعراف، ۹۶:۷) ”اگر بستیوں کے لوگ ایمان لاتے اور تقویٰ کی روش اختیار کرتے تو ہم ان پر آسمان اور زمین سے برکتوں کے دروازے کھول دیتے“، گویا افلاس، غربت اور پسماندگی کے خاتمے کا نسخہ تو یہی قرآن مجید ہے۔

قرآن کریم اللہ تعالیٰ کا سب سے عظیم اور بے مثل تحفہ ہے، جو اس نے انسانوں کو عطا فرمایا۔

قرآن کریم کا پہلا حق یہ ہے کہ ہم خود اس کو سمجھیں اور اس پر عمل کریں۔ ہم پر اس کا دوسرا حق یہ ہے کہ لوگوں کے سامنے اسے بیان کریں اور پیش کریں۔ جب روشنی

آتی ہے تو اس لیے نہیں آتی کہ اس کے اوپر آدمی پردہ اور کبیل ڈال دے۔ روشنی آتی ہی اس لیے ہے کہ وہ اپنے ماحول کو روشن کر دے۔ اللہ تعالیٰ کی کتاب اس لیے آئی ہے کہ انسانوں کو صحیح راستہ بتائے۔ اس لیے نہیں آئی کہ وہ لپیٹ کر جزدان میں رکھ دی جائے یا ڈرائنگ روم کی شیلف میں سجادی جائے، یا گاہے گاہے اس کی تلاوت کر لی جائے۔

یہ بات تو اللہ تعالیٰ نے وہیں فرمادی جہاں اس نے رمضان کا ذکر کیا اور روزے فرض کیے: **شهر رمضان الذی انزل فیہ القرآن ہدی للناس و بینت من الہدی والفرقان (البقرہ ۱۸۵:۲)** ”رمضان وہ مہینہ ہے جس میں قرآن نازل کیا گیا جو انسانوں کے لیے سراسر ہدایت ہے اور ایسی واضح تعلیمات پر مشتمل ہے جو راہ راست دکھانے والی اور حق و باطل کا فرق کھول کر رکھ دینے والی ہیں“ گویا کہ اللہ فرماتا ہے کہ یہ تو ہم نے تمہارے ہاتھ میں لوگوں کے لیے چراغ تھمایا ہے۔ یہ صرف تمہارے لیے نہیں ہے۔ یہ امت اس لیے نہیں بنائی ہے کہ صرف اپنے لیے جیے۔ یہ امت تو اس لیے بنی ہے کہ سارے انسانوں کے لیے جیے۔ یہ امت نزول قرآن مجید کے ساتھ سارے انسانوں کے لیے کھڑی کی گئی ہے۔ اس لیے کہ اس کے پاس تو وہ ہدایت ہے جو سارے انسانوں کے لیے چراغ ہدایت ہے۔

ان الذین یکتھبون ما انزلنا من البینت والہدی من بعد ما بینہ للناس فی الکتب۔ اولئک یلعنہم اللہ ویلعنہم اللعنون (البقرہ ۱۵۹:۲) ”جو لوگ ہماری نازل کی ہوئی روشن تعلیمات اور ہدایات کو چھپاتے ہیں، درآں حالیکہ ہم انھیں سب انسانوں کی رہنمائی کے لیے اپنی کتاب میں بیان کر چکے ہیں، یقین جانو کہ اللہ بھی ان پر لعنت کرتا ہے اور تمام لعنت کرنے والے بھی ان پر لعنت بھیجتے ہیں۔“

یہ کتاب ہدایت ساری انسانیت کے لیے ہے، مگر جو اسے چھپا کر رکھتے ہیں ان کے اوپر اللہ تعالیٰ خود بھی لعنت بھیجتا ہے اور سارے انسان بھی لعنت کرتے ہیں۔ اللہ تعالیٰ

اس لیے لعنت فرماتا ہے کہ میں نے اتنی بڑی نعمت ان کے ہاتھوں میں دی ہے، مگر یہ اس سے غافل سو رہے ہیں۔ انسان اس لیے لعنت کرتے ہیں کہ ہم گمراہی کے اندھیروں میں بھٹکتے پھر رہے ہیں، بے شمار روگ اور امراض ہم کو لگے ہوئے ہیں، ان لوگوں کے پاس نسخہ موجود ہے، جس سے ہمارا علاج ہو سکتا ہے، وہ روشنی موجود ہے جس سے ہماری زندگی کی راہیں روشن ہو سکتی ہیں، لیکن یہ عجیب لوگ ہیں کہ یہ نسخہ بھی اپنی جیب میں رکھے بیٹھے ہیں اور چراغ کے اوپر بھی انھوں نے کبل ڈال رکھا ہے۔ وہ لعنت نہ کریں تو کیا کریں۔ پھر فرماتا ہے:

الا الذین تابوا واصلحوا وبینوا فاولئک اتوب علیہم وانا التواب الرحیم - ان الذین کفروا وماتوا وهم کفار اولئک علیہم لعنة اللہ والملئکة والناس اجمعین (البقرہ ۱۶۰:۲-۱۶۱)

”البتہ جو اس روش سے باز آ جائیں اور اپنے طرز عمل کی اصلاح کر لیں اور جو کچھ چھپاتے تھے، اسے بیان کرنے لگیں، ان کو میں معاف کر دوں گا اور میں بڑا درگزر کرنے والا اور رحم کرنے والا ہوں۔ جن لوگوں نے کفر کا رویہ اختیار کیا (قرآن کی ناشکری کی) اور کفر کی حالت ہی میں جان دی، ان پر اللہ اور فرشتوں اور تمام انسانوں کی لعنت ہے۔“

اللہ تعالیٰ کا انداز بیان دیکھیے، اس کی شدت دیکھیے، اس میں ناراضی اور غضب کی جھلک دیکھیے: ان پر اللہ کی لعنت، جس نے کتاب دی۔ ان پر فرشتوں کی لعنت جنھوں نے کتاب پہنچائی، اور انسانوں کی جانب سے بھی لعنت کہ جن کے لیے کتاب لائی گئی تھی۔ یہ کتاب جہاں نعمت ہے وہاں ایک امانت بھی ہے۔ یہ نعمت اور امانت اللہ تعالیٰ نے ہمارے سپرد فرمائی ہے۔ ہمیں یہ دیکھنا چاہیے کہ کیا ہم اس نعمت اور امانت کا حق ادا کر رہے ہیں؟

اس کتاب نے ہم سے پہلے آنے والوں کی زندگیاں بدل دیں۔ ذرا سوچیں کہ کس

طرح بدل دیں؟ سوال یہ ہے کہ آج ہمیں اس کے ساتھ کیا معاملہ کرنا چاہیے؟

جب یہ کتاب نازل ہوئی، تو کتاب کے سننے والوں کو اس میں بیان کردہ ہر بات پر مکمل یقین تھا، وہ انھیں محض زبان سے کہے ہوئے الفاظ نہیں سمجھتے تھے، بلکہ وہ اپنے شعور کی اعلیٰ ترین سطح پر اس بات پر ایمان رکھتے تھے کہ اس کا ایک ایک لفظ اللہ کی طرف سے ہے۔ جس طرح اگر آج اخبار میں کوئی بڑا اہم اعلان آجائے کہ جس کا روز مرہ زندگی پر بڑا گہرا اثر پڑتا ہو تو ہر آدمی اس خبر کا پوچھے گا۔ کوئی نیا قانون آجائے تو آپ یہ جاننے کے لیے بے چین اور مضطرب ہو جائیں گے کہ حکومت کی طرف سے کیا نیا قانون آگیا ہے؟ مگر میرے عزیزو! ان لوگوں کے لیے تو حکومت ایک ہی تھی، 'لہ ملک السموت والارض' آسمان و زمین کی حکومت اسی خالق و مالک کے لیے ہے اور کسی کے لیے نہیں ہے۔ اس کی طرف سے جو اعلان آتا تھا، وہ ان کے سر آنکھوں پر ہوتا تھا۔ اگر یہ کہا جاتا کہ "ایک حبہ بھی اللہ کی راہ میں دو گے تو جان لوسات سو گنا یقینی ہے، اس سے زیادہ ہم دیں گے" ان کو اس بات پر یقین ہوتا تھا۔ اللہ کی راہ میں مقدور بھر دینے کے بعد ان کی جیب بند نہیں رہتی تھی۔ لوگ اپنے ہزاروں لاکر لٹا دیا کرتے تھے۔ اپنے قیمتی باغ اللہ کی راہ میں دے دیا کرتے تھے۔ مزدوری کرتے تھے اور پیسے لاکر آنحضرتؐ کے قدموں پر رکھ دیتے تھے۔ اگر ان کو اس بات کی خوشخبری دی جاتی کہ اللہ کی راہ میں گردن کٹا دو گے تو سیدھے جنت میں جاؤ گے تو لوگ اپنے ہاتھوں سے کھجور پھینک دیتے تھے کہ اب ان کھجوروں کے ختم ہونے کا انتظار بھی کیوں کریں۔ غزوہ بدر کا واقعہ ہے، آنحضرتؐ نے کھڑے ہو کر فرمایا: 'وسارعوا الی مغفرة من ربکم وجنة عرضها السموت والارض' (آل عمران ۱۳۳:۳) "دوڑو، مغفرت کی طرف اور اس جنت کی طرف جس کی وسعت میں آسمان و زمین سما جائیں گے"۔ ایک نوجوان لڑکا وہاں کھڑا تھا۔ اس نے پوچھا: "حضورؐ کیا میں بھی جنت میں جاسکتا ہوں؟" آپؐ نے فرمایا: "کیوں نہیں؟"۔ راستہ آج بھی کھلا ہوا ہے۔ آج ہمارے لیے کوئی جنت کے ہزار راستے کھول دے، لیکن ہمارے قدم اس راہ کی طرف نہیں اٹھتے۔

لیکن وہاں پر تو ایمان و یقین تھا۔ ان صحابی کے ہاتھ میں کھجوریں تھیں۔ کہنے لگے: ”اتنی دیر کون انتظار کرے کہ کھجوریں ختم ہوں۔“ سبحان اللہ، اتنا یقین تھا انھیں اپنے رب کے وعدے پر! آنحضور صلی اللہ علیہ وسلم کے وعدے اور قرآن کی دعوت پر لبیک کہتے ہوئے انھوں نے کھجوریں ہاتھ سے پھینک دیں، تلوار نکالی، لڑے اور شہید ہو گئے۔ یہ عمیر بن حمام تھے۔ آج کتنے لوگ ہیں کہ ہاتھ اور دامن کھجوروں سے بھرے ہوئے ہیں، مگر انتظار کر رہے ہیں کہ ذرا یہ کام ہو جائے، ذرا وہ کام ہو جائے، پھر ہم نیک بن جائیں گے۔ ذرا یہ بیوی بچوں کا مسئلہ سلجھ جائے تو پھر ہم اللہ کے دین کا کام کریں گے۔ جس طرح دکھائی دینے والی کل کبھی نہیں آتی، اسی طرح نیکی کا راستہ ٹالنے پر کبھی صراط مستقیم نہیں ملا کرتا، اور پنڈلی سے پنڈلی لگ جاتی ہے، اور قبر کا دامن اس فرد کو دبوچ لیتا ہے۔

ان کھجوروں کو ہاتھوں میں لیے ہم انتظار کرتے ہیں اور برسوں انتظار کرتے ہیں۔ جنت کا راستہ ہمارے سامنے کھلا رہتا ہے، لیکن ہم اس پر نہیں چلتے۔ اس کے مقابلے میں قرآن مجید نے ان کے دلوں میں اس ایمان کو اتار دیا۔ اسی لیے آیات سن کر ان کے دل کانپ اٹھتے تھے، لرز اٹھتے تھے، کپکپا جاتے تھے اور آنکھوں سے آنسو بہہ نکلتے تھے۔ یہ چیز ایک زندہ حقیقت کے طور پر ان کی زندگی میں تھی۔ ان کے لیے قرآن مجید کوئی آبا و اجداد کی کتاب نہیں تھی۔ یہ کوئی ورثہ نہیں تھا جو ماں باپ کی طرف سے منتقل ہوا ہو۔ وہ تو اپنی آنکھوں سے اس کو اترتا دیکھ رہے تھے۔ ان کو معلوم تھا کہ یہ اللہ کی طرف سے ہے، آسمانوں اور زمین کے رب کی طرف سے ہے اور ایک حقیقت کے طور پر اس کے ایک ایک لفظ پر انھیں یقین تھا۔

اللہ کے رسولؐ نے ان کا تعلق رب کے ساتھ جوڑا اور وہ اس کے بندے بن گئے۔ اسی کے ہو گئے، اسی کے ہو رہے اور اپنا سب کچھ اسی کے حوالے کر دیا۔ اللہ کے رسولؐ نے ان سے فرمایا: ایمان لانے کی نشانی یہ ہے کہ سب سے بڑھ کر محبت اللہ سے ہونی چاہیے۔ وَالَّذِينَ آمَنُوا أَشَدَّ حُبًّا لِلَّهِ (البقرہ ۱۶۵:۲) ”جو لوگ ایمان لائے ہیں وہ سب سے

بڑھ کر اللہ سے محبت کرتے ہیں۔“ اللہ سے محبت کرنا کوئی صرف اولیا اللہ کا مقام نہیں ہے۔ اللہ سے محبت رکھنا تو ہر مومن کا مقام اور اس کے ایمان کی نشانی ہے۔ ان صحابہؓ کو سب رشتوں اور تمام چیزوں سے بڑھ کر اللہ سے محبت ہو گئی تھی۔ اس محبت سے بڑھ کر نہ باپ تھا، نہ ماں تھی، نہ بیٹا تھا، نہ بچے تھے، نہ دولت تھی اور نہ جایداد تھی۔ یہ سب چیزیں موجود تو تھیں، اور ان سے تعلق بھی تھا، پھر وہ دنیا چھوڑ کر کسی گوشے میں جا کر نہیں بیٹھ گئے تھے۔ اس دنیا پر دو حرف بھیج کر کہیں جنگلوں میں نہیں نکل گئے تھے۔ لیکن اس دنیا اور اس معاشرے میں رہنے کے باوجود، انھیں سب سے بڑھ کر محبت اللہ سے تھی۔ اس کی صحبت میں وقت گزارنے کی خاطر وہ نماز کے لیے لپکتے ہوئے آتے تھے۔ اس کی محبت میں مال دنیا نچھاور کرتے تھے۔ جان دینے کا وقت آتا تو گردن کٹا دینے کے لیے اڈتے چلے آتے تھے۔ جب حکم آیا کہ شراب حرام ہے تو شراب کا جام اگر کسی کے منہ سے لگا ہوا تھا تو اس نے جام و سبو کو اسی لمحے توڑ کر ریزہ ریزہ کر دیا۔ یہ سب کچھ محبت کا نتیجہ تھا۔ محبت کیا چیز ہوتی ہے؟ اس کی کیفیت اور ماہیت کو کوئی بیان نہیں کر سکتا، لیکن ہر فرد کو کسی نہ کسی چیز سے محبت کا تجربہ ضرور ہوتا ہے۔ جب محبت ہوتی ہے تو پھر اس کے آگے کوئی چیز نہیں ٹھیرتی۔ اگر سب سے بڑھ کر محبت اللہ سے ہو جائے تو اس کے آگے کس کی محبت ٹھیرے گی! اللہ سے بڑھ کر محبت کسی اور چیز سے آخر ہو بھی کیسے سکتی ہے!

ابراہیم علیہ السلام کا واقعہ قرآن مجید نے بیان کیا ہے۔ وہ اپنی قوم سے گفتگو کر رہے تھے۔ ستارے دکھائی دیے تو کہا کہ یہ رب ہیں۔ لیکن ستارے ڈوب گئے۔ فرمایا: لا احب الافلین، جو ڈوبنے والے ہیں ان کو میں محبوب نہیں رکھتا۔ پھر چاند نکلا تو کہا کہ یہ تو اس سے بھی بڑا ہے، یہ میرا محبوب ہے۔ لیکن چاند بھی ڈوب گیا۔ سورج نکلا تو کہا کہ یہ تو سب سے بڑا رب ہے۔ سورج بھی ڈوب گیا، فرمایا: انی وجہت وجہی للذی فطر السموت والارض حنیفا وما انا من المشرکین (الانعام ۷۶)۔ ”اب تو میں نے اپنا رخ بس اس کی طرف کر لیا جو آسمان اور زمین کو پیدا کرنے والا ہے۔ اور میں ہر طرف سے کٹ گیا۔“

حقیف کے معنی ہر طرف سے کٹ کے بس ایک ہی کا ہو رہنے والے کے ہیں۔ وما انامن المشرکین اور اب میرا رخ جس کی طرف ہے اس میں کوئی دوسرا شریک نہیں ہے۔ زندگی میں نہ جانے کتنے ستارے، کتنے چاند اور کتنے سورج ہیں جن پر ہماری نگاہیں جمی ہوئی ہیں۔ ہم سمجھتے ہیں کہ شاید یہ ہمیشہ رہیں گے۔ الذی جمع مالا وعدده (الہمزہ ۱۰۳:۲) مال کو جمع کرتا ہے، گنتا ہے اور سمجھتا ہے کہ یہ میرے بعد بھی رہے گا، ہمیشہ باقی رہے گا۔ لیکن چاند بھی ڈوب جائے گا، سورج بھی ڈوب جائے گا، اور ستارے بھی ڈوب جائیں گے۔ ان ڈوبنے والی چیزوں سے محبت کا کیا حاصل؟ انسان محبت کرے تو اس سے کرے جس کے بارے میں کہا گیا ہے: کل شیء ہالک الا وجہہ (القصر ۲۸:۸۸) ”ہر چیز ہلاک ہونے والی ہے سوائے اس کی ذات کے“۔ کل من علیہا فان - ویبقی وجہ ربک ذوالجلل والاکرام (الرحمن ۵۵:۲۶-۲۷) ”ہر چیز فنا ہونے والی ہے، صرف ایک چیز ہے تمہارے رب کا، چہرہ اکرام و جلال والا جو باقی رہے گا“۔ وہ اس کا چہرہ ہے جو ہلاک نہیں ہو گا۔ پھر آدمی ان چیزوں سے کیوں محبت کرے جو آج ہیں اور کل نہیں رہیں گی۔ انسان محبت کرے تو اسی چیز سے کرے جو ہمیشہ رہنے والی ہے۔

یہی وجہ ہے کہ صحابہ کرام جنت کے ایسے طلب گار تھے جیسے کہ جنت ان کی نگاہوں کے سامنے ہمیشہ ہو۔ ان کے لیے جنت اور دوزخ کوئی مولوی کا وعظ نہیں تھا۔ وہ تو جنت اور دوزخ کو دن رات اپنی مجلسوں میں اس طرح سنتے اور دیکھتے تھے، گویا یہ ان کی آنکھوں کے سامنے ہوں۔ ان کو اس بات پر یقین تھا، وہ سمجھتے تھے کہ ہم یہ کریں گے تو جنت میں جائیں گے اور وہ کریں گے تو دوزخ میں پہنچیں گے۔ حرام مال اگر پیٹ میں جائے گا، تو بظاہر بڑا لذیذ محسوس ہو گا لیکن یہ تو انگارہ ہے، جو ہم پیٹ میں بھر رہے ہیں۔ وعدہ خلافی میں بظاہر بہت نفع ہوتا دکھائی دے گا، لیکن یہ تو آگ ہے جو ہم اپنی زبان کے اوپر رکھ رہے ہیں۔ اسی طرح اگر اللہ کے بندوں کی خدمت کریں گے، اللہ کی اطاعت کریں گے تو جنت کے باغات ہیں، کیاریاں ہیں اور محلات ہیں، جو ہمارے حصے میں آئیں گے۔ قرآن

ہے کہ اللہ تعالیٰ نے بنی اسرائیل پر ہمیشہ کے لیے ذلت اور مسکنت مسلط کر دی ہے، مگر یہ یہودی کیسے فاتح ہو گئے؟“ حقیقت یہ ہے کہ اللہ تعالیٰ کا رشتہ نہ بنی اسرائیل سے ہے اور نہ ہمارے ساتھ۔ اس کا رشتہ تو ایمان اور عمل صالح کے ساتھ ہے۔ جب اس نے یہودیوں کو معزول کر دیا اور امت مسلمہ کو اس مقام پر کھڑا کر دیا، تو مسلمان اللہ کی کتاب اور اس کی دعوت توحید کے علم برزار بن گئے۔ جب مسلمانوں نے اس سے بے پروائی برتی تو ذلت و مسکنت ان پر مسلط کر دی گئی۔ ان سے اسی طرح سے معاملہ ہوا جیسے عام طور پر ہمارے معاشرے میں کوئی ملازم کسی مالک سے بے وفائی کرے، تو محلے کے چہمار کو کھڑا کر کے اس کو جوتے مارے جاتے ہیں۔ اسی طرح اللہ نے یہودیوں کے ذریعے ہم کو جوتے لگوائے کہ دیکھو تمہارا کیا مقام تھا اور آج تم اتنے ذلیل ہو۔ امت مسلمہ کو اس ذلت و پستی کا سامنا کیوں ہے؟ اس لیے کہ قرآن مجید نے جو نعمت ہمارے حوالے کی ہے اور جو امانت ہمارے سپرد کی ہے، ہم اس کا حق ادا نہیں کر رہے۔ اس سے بے تعلقی اور بیگانگی کی روش اختیار کیے ہوئے ہیں۔

اللہ کی کتاب ہمارے پاس موجود ہے۔ ہماری عظمت و سربلندی کے سارے خزانے اسی میں پوشیدہ ہیں۔ کامیابی کی ساری کنجیاں اسی کے دامن میں ہیں، کامرانی کے سارے دروازے اسی کے اندر ہیں۔ کامرانی، نجات، سکون اور مغفرت کا اس کے باہر کوئی دروازہ نہیں ہے۔ ہم روز صبح اخبار پڑھتے ہیں اور قوم کی حالت زار پر روتے اور مرغیہ پڑھتے ہیں۔ لیکن میں آپ سے کہتا ہوں کہ صرف ایک ہی نسخہ ہے جو ہمارے ملی اور قومی امراض کا علاج ہے اور وہ ہے قرآن مجید!

ہمارے امراض کی جڑ کیا ہے؟ ہمارے امراض کی جڑ تو ہمارے دلوں میں ہے۔ قرآن مجید نے کہا ہے: **فِي قُلُوبِهِمْ مَرَضٌ** مرض کی جڑ تو دلوں کے اندر ہوا کرتی ہے۔ فناہا لاتعمی الابصار ولكن تعمی القلوب التي فی الصدور (الحج ۲۲:۲۶) ”حقیقت یہ ہے کہ آنکھیں اندھی نہیں ہوتیں مگر وہ دل اندھے ہو جاتے ہیں جو سینوں میں ہیں۔“ بظاہر

آنکھیں اندھی نہیں ہوا کرتیں بلکہ دل ہیں جو اندھے ہو جاتے ہیں۔ آج سیاست دان ہوں یا تاجر، یورو کرٹس ہوں یا پھر بھائی بھائی کا خون بہانے والے، یہ سب خوب جانتے ہیں، کیا برا ہے اور کیا اچھا ہے۔ کسی کے علم میں کمی نہیں ہے۔ کسی کی آنکھیں اندھی نہیں ہیں، سب کو دکھائی دے رہا ہے کہ یہ برے کام ہیں، لیکن اس کی باوجود وہ برے کام کرتے ہیں اور ڈنکے کی چوٹ پر کرتے ہیں۔ یہ اس لیے ہے کہ دل اندھے ہو گئے ہیں جو سینوں کے اندر ہیں۔ اور جب یہ کیفیت ہو جائے تو علاج پھر اسی کے پاس ہے جو لشفاء لعافی الصدور ہے۔

نبی کریمؐ کی حدیث ہے کہ آدمی کے جسم میں گوشت کا ایک لو تھڑا ہے، وہ سدھر جائے تو سارا جسم سدھر جاتا ہے، وہ بگڑ جائے تو سارا جسم بگڑ جاتا ہے۔ الا وہی القلب، سن لو، جان لو کہ یہ دل ہے۔ تمہاری شخصیت کا مرکز ہے۔ یہ وہ جگہ ہے جہاں لالچ، حرص، محبت، نفرت، جذبات اور محرکات سب جمع ہیں۔ کہا جاسکتا ہے کہ ایک چھوٹی سی چیز کے بننے بگڑنے سے زندگی کیسے بن بگڑ سکتی ہے؟ آج کل کینسر کا مرض بڑا عام ہے۔ آدمی کے جسم کے اندر اربوں خلیے ہوتے ہیں۔ ان میں سے اگر صرف ایک خلیہ بگڑ جائے تو یہ موت کا وارنٹ ثابت ہوتا ہے۔ یہ کینسر کی علامت ہے۔ اس کے بعد کوئی مادی سہارا انسانی جان نہیں بچا سکتا۔ گویا بیماری کی جڑ صرف ایک خلیے سے شروع ہو سکتی ہے۔

در حقیقت دل سب سے اہم عضو ہے۔ اس میں اللہ کی محبت، رسولؐ کی محبت، قرآن کی محبت پیدا ہو سکتی ہے اور اس سے بے رخی خسران کا طوفان لا سکتی ہے۔ دل کی حالت کی بہتری کی صرف ایک ہی صورت ہے، وہ یہ کہ ہم کچھ کرنے کا ارادہ کر لیں، جب ہم کچھ کرنے کا ارادہ کر لیں گے، تو ہماری حالت بھی سنبھلے گی اور قوم کی حالت بھی بہتر ہوگی۔ آج اگر اس بات کا ارادہ کر لیا جائے کہ ہمیں اللہ کی کتاب کو سمجھنا ہے کہ اس میں کیا لکھا ہوا ہے، تو یہ کوئی مشکل کام نہیں ہے۔

حضرت شاہ ولی اللہؒ کی قبر کو اللہ تعالیٰ اپنے نور اور رحمت سے بھر دے۔ انہوں نے

اور ان کی اولاد نے جو خدمت دین کی ہے اس کی وجہ سے آج اردو زبان میں قرآن مجید کے بڑے مستند اور صحیح ترجمے موجود ہیں۔ آپ کوئی ترجمہ لے لیں اور یہ ارادہ کر لیں کہ چوبیس گھنٹے کا دن جسے آپ کاروبار، روزگار اور بیوی بچوں میں لگاتے ہیں، اس میں سے پانچ منٹ، روزانہ اس بات پر لگائیں گے کہ قرآن مجید کی صرف تین آیات ترجمے سے پڑھ لیں یا اگر پڑھنا نہ جانتے ہوں تو کسی سے سن لیں۔ اس طرح چار پانچ سال میں پورا قرآن مجید ختم ہو جائے گا۔ یہ کوئی مشکل بات نہیں ہے، اگرچہ آج یہ کام بہت مشکل لگتا ہے کہ پورا قرآن پڑھا جائے۔ لیکن ارادے سے اور عزم سے، تہیہ کر کے روزانہ پانچ منٹ میں صرف تین آیات قرآنی اس طرح سے پڑھی جائیں کہ اللہ تعالیٰ مجھ سے بات چیت کر رہا ہے تو چند ہی روز میں اس کی لذت اور اس کا کیف آپ کو خود ابھارے گا کہ آپ اس کو ڈوب کر پڑھیں۔

امام غزالیؒ احياء العلوم میں ایک بزرگ کا واقعہ نقل کرتے ہوئے لکھتے ہیں: پہلے میں قرآن مجید اس طرح پڑھتا تھا گویا، کہ میں خود پڑھ رہا ہوں۔ اس میں مجھے کچھ مزانہ آتا تھا۔ پھر میں نے اس طرح پڑھنا شروع کیا کہ گویا نبی کریم صلی اللہ علیہ وسلم سے سن رہا ہوں تو میرا لطف دوگنا ہو گیا۔ پھر میں نے اس طرح پڑھا کہ جبرائیل امین علیہ السلام خود مجھ سے مخاطب ہیں، اور یہ کلام سنا رہے ہیں، پھر تو کیا کہنے، اور آخر میں، میں نے یہ سمجھا کہ اللہ تعالیٰ خود مجھ سے کلام فرما رہا ہے۔ اس وقت مجھے قرآن مجید کا اصل مزا آیا۔

اللہ تعالیٰ نے یہ کتاب ہمارے لیے اتاری ہے۔ وہ ہم سے بار بار کہہ رہا ہے کہ میں نے تمہارے لیے یہ کتاب اتاری ہے۔ وہ ہم سے کلام کر رہا ہے۔ اگر ہم روزانہ اس کے کلام کے ساتھ صرف پانچ منٹ صرف کر دیں، اس کی صحبت میں لپک کر جائیں اور ارادہ کر لیں کہ روزانہ کم از کم تین آیتیں پڑھیں گے اور اس کے مطابق اپنی زندگی بنانے کی کوشش کریں گے تو پانچ سال میں قرآن مجید مکمل پڑھا جائے گا اور یہ بڑا کام ہو جائے گا۔ اگر قرآن مجید کا مفہوم اور ترجمہ اس قوم کے ہر فرد تک پہنچ جائے، تو کوئی وجہ نہیں ہے

کہ اس کی حالت نہ بدل جائے۔

دوسری بات یہ کہ اگر ہم اپنے وقت میں سے رات یا صبح کسی بھی وقت پانچ منٹ نکال لیں اور اس دوران بیٹھ کر یہ سوچیں کہ آج ہم نے کون سا ایسا کام کیا ہے، جو ہمارے اللہ کو ناراض اور ناخوش کرنے والا تھا۔ بس اپنے آپ سے اتنا پوچھ لیں اور کچھ نہ کریں۔ اس سوال کا جواب خود آپ کے دل پر اس طرح نشتر چلائے گا کہ آپ کی حالت بہتر ہوتی چلی جائے گی۔ چاہے آپ بالکل اصلاح نہ کریں، لیکن روز اپنے آپ سے پوچھیں کہ میں نے آج وہ کون سے کام کیے، جو میرے اللہ کو ناخوش کرنے والے ہیں اور جو مجھے آخرت میں جہنم میں لے جائیں گے۔ اگر اس سے آگے بڑھ کر آپ اصلاح کے لیے کوئی عملی قدم نہ اٹھائیں، یہ جائزہ و احتساب بذات خود آپ کی اصلاح کا پروگرام ثابت ہو گا۔ لیکن محض آپ کی اصلاح سے بات نہیں بنے گی۔ یہ کتاب آپ کو اس لیے دی گئی ہے کہ آپ اسے لے کر کھڑے ہوں، اور اسے دوسروں تک پہنچائیں۔ اس کے لیے اپنا وقت لگائیں۔ اور اس کتاب کے مطابق اپنی زندگی بسر کریں۔ یہ اللہ کی کتاب کا آپ پر حق ہے اور خاتم الانبیاء صلی اللہ علیہ وسلم کی پوری زندگی اسی حق کو ادا کرتے ہوئے گزری ہے۔

”سنت“ اور ”حدیث“ کی تعریف سے لوگ بخوبی واقف ہیں۔ ہمارے محدثین کے مطابق حدیث کی تعریف یہ ہے، کہ وہ کام جو اللہ کے رسول نے کیا یا وہ بات جو آپ نے کسی یا وہ بات اور کام جو آپ کے سامنے کیا گیا اور آپ نے اسے اچھا کہا یا اسے دیکھ کر آپ خاموش رہے۔ یہ ”حدیث“ کی فنی تعریف ہے جو محدثین کرتے ہیں۔ یہ بھی سنت ہے کہ ہمارا لباس ایسا ہو، ہمارے چہرے پر داڑھی ہو۔ کبھی غور کیجیے، غار حرا سے لے کر اس وقت تک، جب آنحضرتؐ نے اپنی جاں جان آفریں کے سپرد کی، اس وقت تک آپ صلی اللہ علیہ وسلم کا دن رات کس کام میں صرف ہوتا تھا؟ سب سے بڑی سنت کیا تھی؟ یہی کہ اللہ کے بندوں کو اللہ کے دین کی دعوت پہنچانا۔ پھر آپ صبح شام، رات دن، مکہ کی گلیوں اور طائف کی وادی میں، مدینہ اور مسجد نبویؐ میں، اپنے حجرے کے اندر بیٹھ کر،

میدان جنگ میں فوجیں لے جا کر، کیا کام کر رہے تھے؟ آپؐ صرف اللہ کے دین کی دعوت پہنچا رہے تھے۔ اور اس کے لیے جہاد کر رہے تھے۔ اس عمل کے بغیر قرآن کا کام مکمل نہیں ہو سکتا۔ اس عمل کے بغیر رسول اللہؐ سے محبت کا حق ادا نہیں ہو سکتا۔

اگر ہم نے یقین اور ایمان سے قرآن کے ساتھ معاملہ کیا تو ایک ایک فرد کے، پوری قوم کے اور امت مسلمہ کے تمام مسائل اس طرح حل ہو جائیں گے کہ جیسے کبھی موجود نہیں تھے۔ ورنہ یہ مسائل ہمارے سر پر مسلط رہیں گے، زندگی اسی طرح ایک عذاب بنی رہے گی، اور اسی عذاب میں ہم سب زندگی بسر کرتے رہیں گے۔

یہی قرآن کا پیغام ہے۔

(تدوین: سلیم منصور خالد - امجد عباسی)